

## STQARRIJA STAMPA

### Il-Kummissjoni Ewropea tirrakkomanda t-tiġdid tal-entitajiet nazzjonali għall-ugwaljanza

*“FI-UE m’hawnx post għad-diskriminazzjoni. Għandna niżguraw li l-entitajiet nazzjonali għall-ugwaljanza huma indipendenti, b’riżorsi sabiex jagħmlu dak li jagħmlu l-aħjar. Dawn huma l-għassiesa tal-ġustizzja, li jiżguraw li ċ-ċittadini kollha jingħataw drittijiet ugwali u opportunitajiet indaqs”. Din hija t-traduzzjoni ta’ dak li stqarret Věra Jourová, il-Kummissarju Ewropew għall-Ġustizzja, il-Konsumaturi u l-Ugwaljanza tal-Ġeneru.*

L-entitajiet għall-ugwaljanza huma organizzazzjonijiet indipendenti li jassistu lill-vittmi ta’ diskriminazzjoni, josservaw u jirrapurtaw dwar oqsma relatati mad-diskriminazzjoni filwaqt li jaħdmu sabiex jippromwovu l-ugwaljanza. Fit-22 ta’ Ġunju 2018, il-Kummissjoni Ewropea rrakkomandat sett ta’ miżuri lill-Membri Stati sabiex jiżguraw li l-entitajiet għall-ugwaljanza jiproteġu liċ-ċittadini u jiġġieldu d-diskriminazzjoni b’mod effettiv.

Il-Kummissjoni Nazzjonali għall-Promozzjoni tal-Ugwaljanza (NCPE), bħala waħda minn dawn l-entitajiet għall-ugwaljanza madwar l-UE, tilqa’ dawn il-miżuri flimkien mal-*European Network of Equality Bodies* (EQUINET) li tinkludi sitta u erbghin (46) entità għall-ugwaljanza minn 34 pajjiż madwar l-Ewropa.

Hekk bħall-entitajiet għall-ugwaljanza oħra, l-NCPE hija mwaqqfa bil-liġi, preċiżament bil-Kapitolu 456 tal-Liġijiet ta’ Malta (2004). Il-mandat tal-Kummissjoni kien żviluppat matul is-snin u jkopri l-oqsma tas-sess/ġeneru u r-responsabbiltajiet li ġġib il-familja, l-orjentazzjoni sesswali, l-età, ir-religjon jew twemmin, l-origini etnika jew razzjali, u l-identità tal-ġeneru, espressjoni tal-ġeneru jew karatteristiċi tas-sess, kif ukoll id-dritt tal-moviment liberu għall-ħaddiema tal-UE.

L-ewwel punt ta’ kuntatt, għal dawk li jfittxu biex jagħmlu lment dwar każ ta’ diskriminazzjoni u għal referenza dwar oqsma relatati mat-trattament ugwali u d-diskriminazzjoni, huwa ġeneralment l-entità għall-ugwaljanza tal-pajjiż. F’dan il-kuntest, il-Kummissjoni Ewropea addottat Rakkomandazzjoni dwar l-istandards tagħhom li jikkoncernaw il-mandat, l-indipendenza u l-effiċjenza tagħhom, kif ukoll il-koordinazzjoni u l-kooperazzjoni. Dan bl-għan li tarmonizza x-xogħol tal-entitajiet għall-ugwaljanza madwar l-UE u ssaħħaħ il-pożizzjoni tagħhom fis-soċjetà.

L-indipendenza tal-entitajiet dwar l-ugwaljanza hija kruċjali għal operat effettiv u għal impatt iktar b’saħħtu fis-soċjetà. L-istandards jirrakkomandaw li l-indipendenza tagħhom tista’ tiġi msaħħa permezz tal-istrutturi amministrattivi, l-allokazzjoni tal-baġit, il-proċeduri tal-immaniġġjar tar-riżorsi u l-proċeduri biex jinħatru u jitneħhew membri tal-istaff.

Riżorsi finanzjarji, umani u tekniċi adegwati huma standard ieħor importanti għall-effiċjenza ta’ entità għall-ugwaljanza. Dawn ir-riżorsi huma vitali biex jitwettqu l-funzjonijiet tagħhom li jinkludu: assistenza indipendenti lill-vittmi u l-immaniġġjar tal-ilmenti; servejs u rapporti indipendenti; rakkomandazzjonijiet dwar leġiżlazzjoni, politika, proċeduri, programmi u prattiċi; kif ukoll il-promozzjoni tal-ugwaljanza.

Minn barra dan, l-entitajiet għall-ugwaljanza huma mhegġa biex jiddialogaw u jikkooperaw b’mod effettiv ma’ organizzazzjonijiet oħra, inkluż entitajiet għall-ugwaljanza, fil-livell nazzjonali, Ewropew u internazzjonali.

Dawn l-istandards iheggu l-iżvilupp kontinwu tal-entitajiet għall-ugwaljanza. F'Malta, għaddejja ħidma sabiex l-NCPE tiġi msaħħa u mibdula f'Kummissjoni dwar id-Drittijiet Umani u l-Ugwaljanza li tkopri l-protezzjoni tal-ugwaljanza u d-drittijiet umani. Hekk kif jirrakkomandaw l-istandards, il-mandat se jiġi mwessa, l-indipendenza u l-effiċjenza tagħha se jiġu msaħħa, u l-koordinazzjoni u l-kooperazzjoni jinfirxu iktar.

Permezz ta' dawn l-istandards, il-Kummissjoni Ewropea tišhaq dwar it-tiŝiħ tal-entitajiet għall-ugwaljanza u l-implimentazzjoni kontinwa tal-leġiżlazzjoni dwar l-ugwaljanza li jagħmlu differenza fil-kwalità tal-ħajja ta' kulħadd madwar l-Unjoni Ewropea kollha.

Għal iktar informazzjoni –NCPE: [equality.gov.mt](http://equality.gov.mt)

**Il-Ħamis 28 ta' Ġunju 2018**